



3 Евангелля св. Марка

Падышлі да Езуса Якуб і Ян, сыны Забэдэя, і сказалі: “Настаўнік, мы хочам, каб Ты зрабіў нам тое, пра што Цябе папросім”. Ён адказаў ім: “Што хочаце, каб Я зрабіў вам?” Яны сказалі Яму: “Дай нам сесці аднаму праваруч, а другому леваруч Цябе ў славе Тваёй”. Але Езус сказаў ім: “Не ведаеце, аб чым просіце. Ці можаце піць келіх, які Я п’ю, і прыняць хрост, якім Я ахрышчаны?” Яны адказалі: “Можам”. А Езус сказаў ім: “Келіх, які Я п’ю, будзеце піць, і хростам, якім Я хрышчуся, будзеце ахрышчаны, але даць сесці праваруч і леваруч Мяне - не ад Мяне залежыць, а каму прыгатавана”.

І, пачуўшы, дзесяць іншых вучняў пачалі абурацца на Якуба і Яна.

А Езус, паклікаўшы іх, сказаў ім: “Вы ведаеце, што тыя, хто лічацца князямі народаў, пануюць над імі і вяльможы іх уладараць над імі. Але не так няхай будзе між вамі: хто хоча быць найбольшым сярод вас, няхай будзе вам слугою; і хто хоча сярод вас быць першым, няхай будзе нявольнікам усіх”.

Бо і Сын Чалавечы не на тое прыйшоў, каб Яму служылі, але каб служыць і аддаць жыццё сваё для адкуплення многіх. †

Мк 10, 35-45

Хвала – гэта служба

Забэдэевы сыны мелі права быць вылучанымі сярод астатніх вучняў. Езус хацеў, каб яны былі ля Яго ў выключныя хвіліны жыцця. Ён узяў іх з Пятром на гару Табар, каб яны бачылі Яго перамяненне. Яны былі з Езусам, калі Хрыстус уваскрашаў дачку Яіра. Чаму б не дамовіцца з Настаўнікам пра тое, каб мець сабе пастаяннае месца ля Яго, калі Хрыстус будзе праслаўлены ў Небе? Але на самай справе невядома, што хацелі гэтыя двое: быць ля Езуса ці больш яны клапаціліся пра Яго хвалу? Абурэнне астатніх апосталаў паходзіць з таго факта, што яны хацелі б сябе бачыць таксама блізка ля Езуса. Якія б не былі гэтыя жаданні, яны будуць больш людскія, амаль натуральныя. Таму няма прычыны да абурэння.

Сваім растлумачэннем ізноў Езус збянтэжыў вучняў. Ён не здзівіўся, не выказаў нецярплівасці з-за памылковага разумення Яго місіі і навучання. Настаўнік пачаў цярдліва растлумачваць усе тыя справы, якія “перарастаюць” магчымасці апосталаў іх зразумець. Як растлумачыць вучням, што час найбольшай хвалы Хрыста – гэта момант выканання да канца Божай волі, калі з крыжа “усіх пацягне да сябе”? Ці яны зразумелі б, што якраз месца праваруч і леваруч Настаўніка ў гэты час ужо прызначана не для іх, а для двух лотраў? І таму Езус звяртаецца да адвечных Божых планаў. Толькі Бог прымае

рашэнне аб тым, якое месца зойме той ці іншы чалавек у Яго Каралеўстве. Месца кожнаму з нас прадбачана звысоку ў намерах Таго, хто прызначыў нас усіх да вечнасці.

А калі апосталы хочуць канкурыраваць паміж сабой за першае месца падчас рэалізацыі Божых планаў? Калі ласка, ёсць адзіны спосаб быць вялікім: стаць слугой, нявольнікам усіх па прыкладу Езуса, укрыжаванага і ўваскрэслага.

Кс. Яраслаў Грынашкевіч